

LEHEN IL-MALTI

IL-XXI SENA

JANNAR-MARZU, 1951.

Ghadd 239-241.

VIVA MALTA ! VIVA L-MALTI !

L-Ilsien Malti ghandu l-grajja tieghu — Grajja ta' Rebh u ta' Telf. Rebaħ meta rebaħ il-Poplu u tilef meta tilef il-Poplu.

Għax il-Malti huwa l-Ilsien tal-haddiema tal-art, tal-Maltin mahkuma, ta' dawk kollha li jridu jmiddu għonqhom għax-xogħol kmieni.

U madankollu għandhom kull dritt li jaqraw kitba tajba b'İlsienhom. Bħall-kotra tal-Franciżi, tal-Ingliżi, tat-Taljani — bħal kotra tal-haddiema kullimkien li mħabba x-xogħol għal-“ħobża ta' kuljum” ma jaslax biex jaqraw u jifhemu tajjeb hliet il-lingwa tagħhom.

Il-Malti hu ta' kulhadd. Imma jekk klassi mhassra minn influwenzi barranin jogħgobha tiċhdu bħalma tifel “snob” jiċhad lil ommu għax jistħi minnha u floku tiżzejjien b'İlsien had-diehor, il-kotra u min imexxiha ma jistgħu gatt jiċhdu dak l-İlsien li mingħajru l-poplu jaqta' kull kumnikazzjoni mal-ideat li jħarrku l-bniedem għall-progress, mal-kitba tajba li toħroġ mill-aħjar imħuh, dawk li twieldu w mietu, dawk li għadhom hajjin u oħrajn li għad iridu jitwieldu. Kotra li tiċhad İlsienha tagħmel suwiċidju politiku soċjali. Tikkundanna ruhha b'idejha — tintilef u tintrebaħ; — tintrabat bil-ktajjen tal-ħakkiema tagħha.

Għalhekk il-Malti huwa għall-kotra sinjal ta' emancipazzjoni — tifkira ta' ħelsien mill-ktajjen tal-injoranza li zam-mewha fid-dlamijiet għal sekoli shah taħdem, tiekol hażin hażin, torqod; targa' tqum, taħdem, tiekol, torqod, — ġisem im-kisser bix-xogħol u moħħ dghajjef. Hajja tal-bhejjem!

Aħna l-Malti rriduh ikun tagħna lkoll. Kif inhu mill-ħolqien. Irridu naraw tagħlaq darba għal dejjem dik il-ferita li wegħghet hafna l-qalb ta' dawk il-Maltin li 'l Malta jħobbuha shiha, b'dak kollu li hu tagħha — jigifieri Maltin 'i 'l Malta jħobbuha bil-Malti b'kollox bħalma l-Ingliżi, il-Franciżi, it-Taljani jħobbu 'd art twelidhom bl-İlsien li jintkellem fiha. Għax kif tista' tkun patrijott Malti xort'oħra?

Viva Malta! Viva l-İlsien Malti! — il-Bandiera tal-emancipazzjoni politiko-soċjali tal-kotra! Il-Kewkba tal-Gieħ Nazjonal!

G.A.